

एडमिशन का पहला राउंड शुक्रवार से शुरू हुआ

आईआईटी इंदौर में एडमिशन से पहले सुविधाओं की जानकारी ले सकेंगे छात्र

जेईई में टॉप रैंक लाने वाले स्टूडेंट्स को आईआईटी दे रहा स्टूडियो अपार्टमेंट की सुविधा

सिटी रिपोर्टर | इंदौर

जॉइंट सीट एलोकेशन अथॉरिटी जोसा द्वारा अलॉटमेंट लिस्ट जारी करने के बाद शुक्रवार से आईआईटी इंदौर सहित देश के सभी आईआईटी में एडमिशन शुरू हुए। आईआईटी इंदौर में एडमिशन लेने आने वाले स्टूडेंट्स के लिए संस्थान ने विशेष प्रबंध किए हैं ताकि एडमिशन लेने से पहले वे पूरी तरह से संतुष्ट हो सकें। यहां एडमिशन लेने से पहले स्टूडेंट्स ना सिर्फ सुविधाओं की जानकारी ले सकेंगे बल्कि मौके पर जाकर उन्हें देख भी सकेंगे। इसमें संस्थान के सीनियर बी.टेक और पीएचडी स्टूडेंट्स उनकी मदद करेंगे। हर बार की तरह इस बार भी आईआईटी इंदौर, जेईई की टॉपर्स को संस्थान में एडमिशन लेने पर स्टूडियो अपार्टमेंट की सुविधा देने जा रहा है। एडमिशन के पहले राउंड में देशभर के स्टूडेंट्स पैरेंट्स के साथ शुक्रवार को आईआईटी इंदौर पहुंचे।

सुविधाओं की जानकारी के लिए कैम्पस विजिट भी कर सकेंगे पैरेंट्स और स्टूडेंट्स, सीनियर करेंगे मदद

आईआईटी द्वारा दी गई आधिकारिक जानकारी के अनुसार एडमिशन के लिए आने वाले स्टूडेंट्स, आईआईटी की सुविधाओं की जानकारी के साथ कैम्पस विजिट कर सकें इसके लिए विशेष व्यवस्थाएं की गई हैं। स्टूडेंट वॉलेंटियर्स के रूप में बी.टेक स्टूडेंट्स के साथ स्टाफ मेंबर्स की इयूटी रिपोर्टिंग सेंटर पर लगाई गई है। कैम्पस विजिट के लिए ई-व्हीकल्स की व्यवस्था भी की गई है। संस्थान में मिलने वाली किसी भी सुविधा जैसे होस्टल, लाइब्रेरी या मेस को स्टूडेंट्स और पैरेंट्स देखना चाहते हैं तो वे खुद जाकर देख सकते हैं। चूंकि आईआईटी का कैम्पस बहुत बड़ा है और दूसरे शहरों से आने वाले स्टूडेंट्स को बिल्डिंग्स की जानकारी नहीं होती है, इसलिए सीनियर बी.टेक स्टूडेंट और पीएचडी स्कॉलर्स सहित सभी को, काउंसलिंग के लिए आए लोगों की मदद करने के लिए भी कहा गया है।

जेईई टॉपर्स को मिलेगा स्टूडियो अपार्टमेंट

आईआईटी इंदौर, जॉइंट एंट्रेंस एग्जाम के टॉपर्स को संस्थान की ओर आकर्षित करने के लिए स्टूडियो अपार्टमेंट की विशेष सुविधा इस साल भी दे रहा है। जेईई में टॉप 300 रैंक तक हासिल करने वाले स्टूडेंट यदि आईआईटी इंदौर में एडमिशन लेते हैं तो उन्हें ये सुविधा दी जाएगी। इस अपार्टमेंट में मास्टर बेडरूम, टीवी, फ्रिज, वाईफाई, डाइनिंग प्लेटफॉर्म होंगे। शेष स्टूडेंट्स को भी होस्टल के रूप में प्लैट दिए जाते हैं लेकिन पांच बेडरूम वाले प्लैट के हर रूम में एक स्टूडेंट रहता है। अन्य सुविधाएं सभी के लिए कॉमन होती हैं। टॉपर्स को ये विशेष सुविधा देश के बड़े आईआईटीज से कॉम्पिटिशन के चलते दी जा रही है।